



BUDGET
2024

சிங்கப்பூர்ப் பொருளியல் 2030:

நமது பொருளியலை வளர்ப்போம்

செயற்கை நுண்ணிறைப் பயன்படுத்தி வர்த்தக, தொழில் அமைச்சு உருவாக்கிய படம்



“நாம் புதிய வாய்ப்புகளைக் கைப்பற்றி, நமது உற்பத்தித்திறன், புத்தாக்கத்திறன், போட்டித்திறன் அனைத்தையும் மேம்படுத்திக் கொள்வதன்மூலம் விரைவாக்கத்தைக் கட்டிக்காத்து நம் நாட்டின் பொருளியலைத் தொடர்ந்து வளர்க்கவேண்டும்.

எதிர்காலத்தில் நிச்சயமற்ற சூழ்நிலைகளும் சவால்களும் இருக்கும் என்றாலும், தொழிலாளர்கள், தொழில்கள், வர்த்தகச் சங்கங்கள் மற்றும் சபைகள், தொழிற்சங்கங்கள் ஆகிய அனைத்தும் தத்தம் பங்கை ஆற்றி ஒரே சிங்கப்பூர் அணியாக ஒன்றிணைந்து செயல்பட்டால், உலக அரங்கில் நமக்கான இடத்தை நம்மால் நிலைநாட்டி, நமது மதிப்பை உயர்த்த முடியும். நமது வளர்ச்சிக்காகப் புதிய வாய்ப்புகளைக் கைப்பற்றி, சிங்கப்பூரர்களின் வாழ்க்கையை மேம்படுத்தி, நமக்கான எதிர்காலப் பொருளியலை ஒன்றிணைந்து உருவாக்க முடியும்.”

- வர்த்தக, தொழில் அமைச்சர், கான் கிம் யோங்

உள்ளடக்கம்

சிங்கப்பூர் பொருளியல் 2030
தொலைநோக்கு
பக்கம் 3

தொழில்களுக்குக்
குறுகியகால ஆதரவு
பக்கங்கள் 4-5

நமது பொருளியலை
வளர்ப்போம்
பக்கங்கள் 6-7

நமது வளங்களின்
உள்ளாற்றலைக்
கட்டவிற்போம்
பக்கங்கள் 8-9

நமது தொழில்கள்
உருமாற்றப்படும்
பக்கங்கள் 10-13

அனைத்துலகத் தொழில்
நடுவமாக நம் நிலையை
வலுப்படுத்த இணைப்புகள்
உருவாக்கப்படும்
பக்கங்கள் 14-15

பயனுள்ள வளங்கள்
பக்கம் 16

சிங்கப்பூர்

பொருளியல் 2030

உருமாற்றமடைந்து செழிப்படைவோம்


தொழில்களும் தொழிலாளர்களும் குறுகியகாலச் சவால்களுக்குத் தீர்வு காண்பதற்கு மட்டுமன்றி, அவர்களது ஆற்றல்களை மேம்படுத்திக்கொள்ளவும் வளர்ச்சி வாய்ப்புகளைப் பயன்படுத்திக்கொள்ளவும் வர்த்தக, தொழில் அமைச்சர் ஆதரவு வழங்கும்.

நமது முனைப்புகளுக்கு சிங்கப்பூர்ப் பொருளியல் 2030 தொலைநோக்கு வழிகாட்டும். அனைவருக்கும் வாய்ப்புகள் நிறைந்த துடிப்புமிக்கப் பொருளியலை நாம் அடைவதற்கான பாதையை இந்தத் தொலைநோக்கு வகுத்துத் தருகிறது.

வர்த்தகம் 2030

சிங்கப்பூரின் வர்த்தகக் கொள்ளளவைப் பெருக்கவும், சிங்கப்பூரில் நடைபெறும் வர்த்தக நடவடிக்கைகளின் வகைகளை அதிகரிக்கவும், அனைத்துலக வர்த்தகத்தை விரிவுபடுத்தவும் இத்திட்டம் வழிகாட்டுகிறது.

நாங்கள் சிங்கப்பூரின் பொருளியல் ஒருங்கிணைப்பையும் தொடர்புகளையும் தொடர்ந்து வலுவாக்குவோம். அதே வேளையில், வர்த்தகத்தை மேம்படுத்த அனைத்துலகப் பங்காளித்துவங்களைச் சாதகமாகப் பயன்படுத்திக்கொண்டு, நமது மின்னிலக்கக் கட்டமைப்பையும் பசுமைப் பொருளியல் உடன்பாடுகளையும் விரிவுபடுத்துவோம்.



தொழில்நிறுவனம் 2030

எதிர்காலத் தயார்நிலையுடன், அனைத்துலக அரங்கில் போட்டியிடக்கூடிய திறனுடன் திகழும் சிங்கப்பூர் தொழில்நிறுவனக் குழுமத்தை உருவாக்கவும் கட்டிக்காக்கவும் இத்திட்டம் வழிகாட்டுகிறது.

நாங்கள் நம்பிக்கையளிக்கும் புதிய துறைகளைச் சேர்ந்த நிறுவனங்களுக்கு ஆதரவளித்து, உள்ளூரில் பெருவளர்ச்சியடைந்து அனைத்துலக அரங்கில் போட்டியிடக்கூடிய வலுவான நிறுவனங்களை உருவாக்குவோம். உள்ளூர் சிறிய, நடுத்தர நிறுவனங்கள் மின்னிலக்கமயமாகி, புத்தாக்கத்திறன் பெற்று, அனைத்துலகமயமாவதற்கும், நீடித்த நிலைத்தன்மையை வளர்த்துக்கொள்வதற்கும் நாங்கள் ஆதரவளிப்போம்.



உற்பத்தி 2030

உற்பத்தித்துறையின் மதிப்பை 2030-ஆம் ஆண்டுக்குள் 50% உயர்த்துவதற்கும், சிங்கப்பூர் அதிநவீன உற்பத்தியில் அனைத்துலகத் தொழில், புத்தாக்க, திறன் மையமாக உருவாவதற்கும் இத்திட்டம் வழிகாட்டுகிறது.

நாங்கள் உயர்தரமான முதலீடுகளை சிங்கப்பூருக்குத் தொடர்ந்து ஈர்ப்போம். நம்பிக்கையளிக்கும் உள்ளூர் நிறுவனங்களுக்கு வழிகாட்டுவோம். இந்தத் துறைக்குத் தேவையான மனிதவளத்தை வலுப்படுத்துவோம்.



சேவைகள் 2030

நவீனச் சேவைகள் குழுமத்தின் மதிப்பை 2030-ஆம் ஆண்டுக்குள் குறைந்தது 50% பெருக்குவதும்; இந்தத் துறையின் நீடித்த நிலைத்தன்மையும் மின்னிலக்கமயமும் வளர்ச்சியடைய வாய்ப்புகளைத் திரட்டுவதும்; தொழில்கள், வாழ்க்கைபாணி, சுற்றுலாத்துறை ஆகியவற்றுக்கான துடிப்புமிக்க முன்னணி மையமாக சிங்கப்பூரை நிலைநிறுத்துவதும் இத்திட்டத்தின் இலக்குகள்.

சிங்கப்பூரை ஒரு நிறுவன மையமாக, புழக்க மையமாக, திறனாளர் மையமாக வேருன்றுவது எங்களின் இலக்கு. அதே வேளையில், நீடித்த நிலைத்தன்மையிலும் மின்னிலக்கமயத்திலும் புதிய வளர்ச்சி வாய்ப்புகளையும் நாங்கள் கைப்பற்றுவோம்.



டிலோய்ட் சிங்கப்பூர் நிறுவனத்தின் தொழில் வரித் தலைவர் ரோஹன் சோலாபுர்கர்:

“தொழில்நிறுவனங்களுக்கான ஆதரவுத் தொகுப்புத்திட்டம் சிறிய, நடுத்தர நிறுவனங்களுக்கு வழங்கும் கூடுதல் பணம், அந்நிறுவனங்களின் வளர்ச்சிப் பயணத்திற்கும் அனைத்துலக முனைப்புகளுக்கும் ஆதரவளிக்கும் பேருக்கமாகத் திகழ்கிறது - கடந்த 10 ஆண்டுகளில் இதுவே ஆகப்பெரிய தொகை. மூன்று ஆண்டுகளுக்குப் பிறகு மீண்டும் நடப்புக்கு வரும் நிறுவன வருமான வரித் தள்ளுபடி இதில் குறிப்பிடத்தக்கது.”

பேக்கர் டில்லி சிங்கப்பூர் நிறுவனத்தின் நிர்வாகப் பங்காளி ஜோஷுவா ஓங்:

“இந்த ஆண்டின் வரவுசெலவுத் திட்டம் செலவின அதிகரிப்பு பற்றிய கவலைகளைப் போக்க உடனடி நடவடிக்கைகளை அறிவித்ததோடு மட்டுமல்லாது, சிங்கப்பூரர்களும் சிங்கப்பூர் நிறுவனங்களும் எதிர்காலத்திற்குத் தயார்ப்படுத்திக்கொள்ள உதவும் நீண்டகாலத் தீர்வுகளை அறிமுகப்படுத்தி முன்னோக்கிச் செல்கிறது.

உள்ளூர் நிறுவனங்கள் அடுத்த கட்ட நடவடிக்கையாக, புதிய மற்றும் மேம்படுத்தப்பட்ட பயன்முறைகளைப் பழக்கப்படுத்திக்கொண்டு, தங்களுக்கு உகந்த வளங்களைப் பயன்படுத்திக்கொண்டு, எதிர்வரும் ஆண்டுகளில் தங்களை வலுவாக நிலைநிறுத்திக் கொள்ளவேண்டும்.”

\$1.3 பில்லியன்

தொழில்நிறுவனங்களுக்கான ஆதரவுத் தொகுப்புத்திட்டம் செலவின அதிகரிப்பைத் தொழில்கள் சமாளிக்க உதவும்

\$2,000

குறைந்தது ஓர் உள்ளூர் ஊழியரை வேலைக்கு வைத்திருக்கும் சிறிய, நடுத்தர நிறுவனங்கள், நிறுவன வருமான வரித் தள்ளுபடி திட்டத்தின்கீழ் பெறும் குறைந்தபட்ச ரொக்க வழங்குதொகை இது

எண்களில்

> 30,000

நிறுவனங்கள் தங்களது ஊழியர்களின் திறனை மேம்படுத்தவும் தங்கள் தொழிலை உருமாற்றவும் 2020 முதல் தொழில்நிறுவனங்களுக்கான ஸ்கில்ஸ்:பியூச்சர் பயிற்சி உதவி நிதியை பயன்படுத்தியுள்ளன

இது ஏன் முக்கியம்?

பணவீக்கம் இவ்வாண்டு மிதமாக இருக்கும் என்று எதிர்பார்க்கப்பட்டாலும், வெளிச்சூழல் இன்னமும் நிலையற்றதாகவும் உறுதி இல்லாமலும் உள்ளது.

தொழில்கள் போட்டித்திறனுடன் திகழ உருமாறுகையில், இந்தச் சவால்களைச் சமாளிக்க குறுகியகாலத் திட்டங்களுடன் நாங்கள் தொடர்ந்து ஆதரவளிப்போம்.



ரொக்கப் புழக்கத்திற்கு ஆதரவு

- 2024 வரி மதிப்பீட்டு ஆண்டில் நிறுவனங்களுக்கு 50% நிறுவன வருமான வரித் தள்ளுபடி, அதிகபட்சம் \$40,000
- குறைந்தது ஓர் உள்ளூர் ஊழியரை வேலைக்கு வைத்திருக்கும் சிறிய நிறுவனங்களுக்குக் குறைந்தபட்சம் \$2,000 ரொக்க வழங்குதொகை



நிதி வசதி

மேம்படுத்தப்பட்ட தொழில்நிறுவன நிதி ஆதரவுத் திட்டம் (EFS), தொழில்கள் நிதி பெறுவதற்குப் பின்வரும் வழிகளில் ஆதரவளிக்கும்:

- EFS-வர்த்தகக் கடன் திட்டத்தின் மேம்படுத்தப்பட்ட \$10 மில்லியன் அதிகபட்சக் கடன் தொகை 2025 மார்ச் மாதம் வரை நீட்டிக்கப்படும். இதற்கு அரசாங்கம் 50% இடரை ஏற்கும்
- உள்நாட்டுக் கட்டுமானத் திட்டப்பணிகளுக்கு 2025 மார்ச் மாதம் வரை EFS-திட்டப்பணிக் கடன் திட்டம் நீட்டிக்கப்படும். அதிகபட்சக் கடன் தொகை \$15 மில்லியன்
- EFS-நடைமுறை மூலதனக் கடன் திட்டத்தின் அதிகபட்சக் கடன் தொகை \$500,000-க்கு நிரந்தரமாக உயர்த்தப்படும்



உருமாற்றம் நிறைவேற்றப்படும்

- தொழில்களின் ஊழியரணி, நிறுவனமய உருமாற்றத்திற்கு ஆதரவு வழங்க, தொழில்நிறுவனங்களுக்கான ஸ்கில்ஸ்:பியூச்சர் பயிற்சி உதவி நிதித் திட்டம் 2025 ஜூன் மாதம் வரை நீட்டிக்கப்படும்

திருப்பித் தரப்படும் முதலீட்டுத் தொகை குறித்து டிலாய்ட் சிங்கப்பூர் நிறுவனத்தின் அனைத்துலக முதலீடு, புத்தாக்க ஊக்கத்திட்டத் தலைவர் இவேன் கான்

“பணத்தைத் திருப்பித் தரும் இப்புதிய வரி உதவி, அனைத்துலக முதலீடுகளை ஈர்ப்பதில் சிங்கப்பூர் தொடர்ந்து போட்டித்திறனுடன் திகழ உதவும். இதன்வழி, சிங்கப்பூர்ப் பொருளியல் நீடித்து நிலைக்கவல்ல வளர்ச்சி அடைய முடியும்.

உற்பத்தித்துறை, மின்னிலக்கச் சேவைகள், தலைமையக நடவடிக்கைகள், வணிகப்பொருள் வர்த்தகம், ஆய்வு மேம்பாடு, பசுமை நிலைமாற்றத் திட்டங்கள் உள்ளிட்ட பலதரப்பட்ட நடவடிக்கைகளுக்கு இந்த நெகிழ்வான வரி உதவி ஆதரவளிப்பது ஊக்கம் தருகிறது. உத்திமுறை 2-ன்கீழ்* வரும் நிறுவனங்களுக்கு ஆதரவு வழங்கும் சக்திமிக்கக் கருவியாகவும் இது பலனளிக்கக்கூடும்*.”

*இலாப வரிக் குறைப்பு, இலாபத் தொகைப் பெயர்ப்பு (BEPS) உத்திமுறை 2.0, பெரிய பன்னாட்டு நிறுவனங்களுக்குக் குறைந்தபட்ச 15% வரி விகிதத்தை அறிமுகப்படுத்துகிறது. சிங்கப்பூர் 2025 ஜனவரியிலிருந்து இதனைச் செயல்படுத்தத் தொடங்கும்

கிளவுட்ஃபேர் நிறுவனத்தின் ஆசிய பசிபிக், ஜப்பான், சீனப் பிரிவின் நிர்வாக இயக்குநர் ஜானதன் டிக்சன்:

“எதிர்காலத் தொழில் முறைகளில் செயற்கை நுண்ணறிவு முக்கிய அங்கம் வகிக்கப் போகிறது. புதிய வேலைகளை உருவாக்கி, ஏற்கனவே உள்ள வேலைகளைப் பெருக்கும் ஆற்றலும் இந்தத் தொழில்நுட்பத்திற்கு உண்டு.”

எண்களில்

\$2.9 டிரில்லியன்

2023 ஆண்டு முடிவடைகையில் சிங்கப்பூருக்குக் கிடைத்திருந்த நேரடி வெளிநாட்டு முதலீட்டின் மதிப்பு. இது 2019 ஆண்டில் கிடைத்த \$1.9 டிரில்லியனைவிட அதிகம்¹

US\$74 பில்லியன்

2022-ஆம் ஆண்டு அனைத்துலகச் சந்தையில் துல்லிய மருத்துவத் துறையின் பங்கு மதிப்பு இது. இந்தத் துறை 2030-ஆம் ஆண்டு வரை ஆண்டுக்குச் சராசரியாக 11.5% வளர்ச்சி அடையும் எனக் கணிக்கப்படுகிறது²

US\$1.35 டிரில்லியன்

செயற்கை நுண்ணறிவுத் தொழில்நுட்பத்தின் சந்தைப் பங்கு 2023-ஆம் ஆண்டின் US\$150 பில்லியனில் இருந்து 2030-ஆம் ஆண்டு இந்தத் தொகையை எட்டும் எனக் கணிக்கப்படுகிறது³

ஆதாரங்கள்:

¹சிங்கப்பூர் புள்ளிவிவரத் துறை (DOS), பிப்ரவரி 2024

²முன்னிகழ்வு ஆய்வு - துல்லிய மருத்துவத்தின் சந்தைப் பங்கு, அறிக்கை 2022 முதல் 2030 வரை

³மார்க்கெட்ஸ்அண்ட்மார்க்கெட்ஸ், 2023

இது ஏன் முக்கியம்?

அனைத்துலக விநியோகத் தொடர்களில் மாற்றங்கள் ஏற்பட்டிருந்தாலும், சிங்கப்பூரின் திடமான உள்கட்டமைப்பு, தொழில்களுக்குச் சாதகமான கொள்கைகள், திறன்பெற்ற ஊழியரணி ஆகியவை தொழில்களையும் முதலீட்டாளர்களையும் தொடர்ந்து கவர்கின்றன.

நமது பொருளியல் உந்துசக்தியைக் கட்டிக்காக்க, முக்கிய வளர்ச்சிகாணும் துறைகளில் ஆற்றல்களைப் பெருக்குவதற்கும், சிங்கப்பூர்களுக்குச் சிறந்த வாய்ப்புகளும் வேலைகளும் உருவாக்கித் தர முதலீடுகளை ஈர்ப்பதற்கும் இரட்டிப்பு முயற்சி மேற்கொள்வோம்.



முதலீடுகள் ஊக்குவிக்கப்படும்

- புதிதாக அறிமுகமாகும் திருப்பித் தரப்படும் முதலீட்டுத் தொகை திட்டம், தகுதிபெறும் நிறுவனங்கள் சிங்கப்பூரின் முக்கிய துறைகளிலும் புதிய வளர்ச்சித் துறைகளிலும் உயர் மதிப்புமிக்க, குறிப்பிடத்தக்க பொருளியல் நடவடிக்கைகளை உருவாக்க ஆதரவளிக்கும்



ஒத்துழைப்பு வலுவாக்கப்படும்

- மேம்படுத்தப்பட்ட திறனாற்றல் உருமாற்றத்திற்கான பங்காளித்துவங்கள் (PACT) திட்டம், பன்னாட்டு நிறுவனங்கள், பெரிய உள்ளூர் நிறுவனங்கள், சிறிய நடுத்தர நிறுவனங்கள் ஆகியவற்றுக்கு இடையிலான ஒத்துழைப்பைப் பெருக்க ஆதரவளிக்கும். திறனாற்றல் பயிற்சி, அனைத்துலகமயமாக்கம், புதுத்தொழில் முனைப்பு போன்றவை இதில் உள்ளடங்கும்



திறனாற்றல் வளர்க்கப்படும்

நாங்கள் முக்கிய வளர்ச்சித் துறைகளில் ஆய்வு, புத்தாக்கத் திறனாற்றலை விரிவுபடுத்த பின்வரும் முனைப்புகளை மேற்கொள்வோம்:

- மெட்டெக் கேட்டபல்ட் (MedTech Catapult) எனும் \$38 மில்லியன் தேசியத் திட்டம். புதுமையான உயிரியல் கருவிகள், மருத்துவச் சாதனங்கள் ஆகியவற்றின் உருவாக்கத்தை இத்திட்டம் துரிதப்படுத்தும். அதோடு, சிங்கப்பூரில் மருத்துவச் சாதன உருவாக்கத்திற்கு நாடிச்செல்லும் ஒரு தளமும் அமைக்கப்படும்
- நியூக்லிக் அமில சிகிச்சைமுறை ஆய்வு, மருத்துவப் பயன்பாடு, வணிகமயமாக்கம் ஆகியவற்றுக்கான வட்டார மையமாக சிங்கப்பூரை நிர்மாணிக்க \$97 மில்லியன் மதிப்புள்ள நியூக்லிக் அமில சிகிச்சைமுறை திட்டம்
- உற்பத்தி, தளவாடம், வசதிகள் நிர்வாகம், சுகாதாரப் பராமரிப்பு போன்ற துறைகளில் சிங்கப்பூரின் எந்திரனியல் ஆற்றலை வளர்க்க, தேசிய எந்திரனியல் திட்டத்திற்குக் மேலும் \$60 மில்லியன் வழங்கப்படும்
- உற்பத்தித் துறையின் உற்பத்தித்திறனையும் போட்டித்திறனையும் மேம்படுத்தக்கூடிய செயற்கை நுண்ணறிவுத் தீர்வுகளை உருவாக்குவதற்காகத் தொழில்துறை, ஆய்வு, புதிய நிறுவனத்துறை ஆகியவற்றை ஒன்றிணைக்கும் உற்பத்தித் துறைக்கான செயற்கை நுண்ணறிவு உன்னதத்திறன் நிலையம்
- கூட்டு முனைப்புகளை வளர்க்கவும், குறைகடத்திகளின் செயலாற்றலை மேம்படுத்த புதிய சாத்தியங்களை உருவாக்கவும், தேசிய குறைகடத்தி பயன்பாட்டு, புத்தாக்க நிலையத்திற்குச் சுமார் \$180 மில்லியன் நிதியளிக்கப்படும்

இது ஏன் முக்கியம்?

நிலம், எரிசக்தி, தொழிலாளர் போன்ற வளங்களுக்குத் தட்டுப்பாடுகள் நிலவினாலும், அனைத்துலக அரங்கில் ஒரு முன்னணி நகரமாக சிங்கப்பூர் வளர்ந்திருக்கிறது. கரியமிலவாயு வெளியாக்கம் இல்லாத எதிர்காலத்தை அடைவதற்கான நிலைமாற்றத்தை நாம் உண்டாக்கவேண்டும். அதோடு, எல்லைகளுக்கு அப்பாற்பட்ட முயற்சியெடுத்து, நமது வள ஆற்றலை மிகைப்படுத்தி, அடுத்த கட்ட வளர்ச்சியை எட்ட முற்படவேண்டும்.



எரிசக்தி நிலைமாற்றமும் கரியமிலவாயு வெளியாக்கத்தின் குறைப்பும்

நாங்கள் தூய்மையான எரிசக்தி மூலங்களிலும் கரியமிலவாயு வெளியாக்கத்தைக் குறைக்கும் புதிய நடைமுறைகளிலும் முதலீடு செய்வோம். அதே சமயத்தில், பாதுகாப்பான, சிக்கனமான செலவிலான எரிசக்தி முறையை உறுதிப்படுத்த:

- எதிர்கால எரிசக்தி நிதியைத் தொடக்கமாக \$5 பில்லியன் நிதியுடன் அமைப்போம். கரியமிலவாயு வெளியாக்கம் குறைவாகவுள்ள மின்சாரத்தை இறக்குமதி செய்வதற்கான கடலடி கம்பிவடங்கள், புதிய ஹைட்ரஜன் முனையங்கள், குழாய்கள் போன்ற எரிசக்தி நிலைமாற்ற உள்கட்டமைப்புகளில் முதலீடு செய்வதற்கு இந்நிதி ஆதரவளிக்கும்
- 2035-ஆம் ஆண்டுக்குள் கரியமிலவாயு வெளியாக்கம் குறைவாகவுள்ள 4GW மின்சாரம் வரை இறக்குமதி செய்வோம். சிங்கப்பூரின் மொத்த மின்சார விநியோகத்தில் இது சுமார் 30% ஆக இருக்கும்
- ஹைட்ரஜன் போன்ற கரியமிலவாயு வெளியாக்கம் குறைவாகவுள்ள மாற்று எரிசக்திகளில் ஆய்வு மேம்பாடு மேற்கொண்டு, மின்சாரத் துறையிலும் தொழில்துறைகளிலும் கரியமிலவாயு வெளியாக்கத்தைக் குறைக்க உதவும் நோக்கத்துடன் குறைவான கரியமிலவாயு வெளியாக்கத்திற்கான எரிசக்தி ஆய்வுத் திட்டத்தின் கீழ் 16 திட்டப்பணிகளுக்கு நிதியளிக்கப்படும்
- தொழில்துறைக் குழுமத்துடன் கூட்டுசேர்ந்து எல்லைகடந்த கரியமிலவாயு சேகரிப்புத் திட்டப்பணியின் தொழில்நுட்ப, பொருளியல் சாத்தியம் ஆராயப்படும்



உள்ளூர் நிறுவனத் தலைவர்கள் உருவாக்கப்படுவர்

- உள்ளூர் நிறுவனத் தலைவர்களின் உருவாக்கத்தை வலுப்படுத்த, அனைத்துலகத் தொழில் தலைவர்கள் திட்டத்தின் மூலம் நிறுவனங்களுக்கு ஆதரவளிப்போம். வெளிநாட்டுப் பணி ஏற்புகள், மற்ற மேம்பாட்டு வாய்ப்புகள் ஆகியவற்றுக்கான ஆதரவு இதில் உள்ளடங்கும்

எண்களில்

40%

மின்சாரத் துறை வெளியாக்கும் சிங்கப்பூரின் மொத்த கரியமிலவாயு¹

30%

சிங்கப்பூர் 2035-ஆம் ஆண்டுக்குள் கரியமிலவாயு வெளியாக்கம் குறைவாகவுள்ள 4GW மின்சாரம் வரை இறக்குமதி செய்யும்போது, சிங்கப்பூரின் மின்சார விநியோகத்தில் கரியமிலவாயு வெளியாக்கம் குறைவாகவுள்ள மின்சாரத்தின் விகிதம் இதுவாக இருக்கும்.

US\$150 டிரில்லியன்

கரியமிலவாயு வெளியாக்கத்தை 2050-ஆம் ஆண்டுக்குள் பூஜ்ஜியமாக்குவதற்கு உலக நாடுகள் முதலீடு செய்யவேண்டிய தொகை இது²

ஆதாரங்கள்:

¹சிங்கப்பூர் எரிசக்திச் சந்தை ஆணையம்

²அனைத்துலகப் புதுப்பிக்கத்தக்க எரிசக்தி அமைப்பு, உலக எரிசக்தி நிலைமாற்றக் கண்ணோட்டம் 2023

UOB வங்கியின் மூத்த பொருளாதார நிபுணர் அல்வின் லியு:

“இது கண்டிப்பாக மிகுந்த முன்னோக்குள்ளதாக இருந்தாலும், அவசியமானதும் கூட. நிதியின் நடவடிக்கைகள் (ஹைட்ரஜன் போன்றவை) தனியார் துறை எடுத்துச் செய்யக்கூடியவை அல்ல என்பதை உங்களால் பார்க்கமுடியும்.”

இது ஏன் முக்கியம்?

வேகமாக மாறிவரும் இன்றைய உலகில் மாற்றமும் உருமாற்றமும் நிலையானவை. இந்நிலையில், தொழில்களும் தொழிலாளர்களும் தொழில்நுட்ப முன்னேற்றங்களைச் சாதகமாக்கிக் கொள்வதற்கும், அதிநுட்ப உற்பத்தி, செயற்கை நுண்ணறிவு, நீடித்த நிலைத்தன்மை போன்ற முக்கிய துறைகளில் வளர்ச்சி வாய்ப்புகளை அடைவதற்கும் நாங்கள் ஆற்றலளிப்போம்.



கடல் மற்றும் கடலோரப் பொறியியல் துறையின் உருமாற்றத்திற்கு ஆதரவளிப்போம்

நாங்கள் அடுத்த ஐந்து ஆண்டுகளில் \$100 மில்லியன் மதிப்புள்ள ஆதரவுத் தொகுப்புத்திட்டத்தின்மூலம், கடல் மற்றும் கடலோரப் பொறியியல் துறையின் உருமாற்றத்திற்குத் துணைபுரிவோம். இத்திட்டத்தின்கீழ் இடம்பெறும் நடவடிக்கைகளில் பின்வருவன உள்ளடங்கும்:

- நிறுவனங்கள் புதிய கடலோரக் காற்றலை ஆற்றலை வளர்த்துக்கொண்டு புத்தாக்கத்தைப் புகுத்த உதவும் **தொழில்நிறுவன மேம்பாட்டு மானியம்**
- இயந்திரக் கருவிகளின்மூலம் உற்பத்தித்திறனை உயர்த்த உதவும் **உற்பத்தித்திறன் தீர்வுகள் மானியம்**
- நிறுவனங்கள் தங்களது மின்னிலக்க ஆற்றலை வளர்த்துக்கொள்ள வழிகாட்டித் திட்டங்களை வழங்கும் புதுப்பிக்கப்பட்ட **கடல் மற்றும் கடலோரத் தொழில்துறை மின்னிலக்கத் திட்டம்**
- தொழிலாளர்களின் திறனை மேம்படுத்தவும், வேலைகளை மாற்றியமைக்கவும், திறனாளர்களை உருவாக்கவும் **வேலை உருமாற்றத் திட்டத்தின்** மூலம் மேற்கொள்ளப்படும் முனைப்புகள், சிங்கப்பூர் ஊழியரணி அமைப்பின் வாழ்க்கைத்தொழில் மாற்றும் திட்டத்தின்கீழ் இடம்பெறும் **புதிய கடலோரக் காற்றுத் தடம், மற்றும் கடல்துறை மின்னிலக்கமய ஆதரவுத் திட்டம்**



குடியிருப்பு நகரங்கள் விறுவிறுப்பாக இயங்கும்

நாங்கள் பின்வரும் திட்டங்களுடன் நமது குடியிருப்பு நகரங்களை விறுவிறுப்பாக்கி, குடியிருப்பு வட்டார வணிகர்கள் காலத்திற்கேற்ப போட்டித்திறனுடன் திகழ துணை புரிவோம்:

- **குடியிருப்பு வட்டாரப் புத்தாக்க, உருமாற்றத் திட்டம்.** இது பயிற்சி வகுப்புகளை நடத்துவதோடு, ஆர்வமுள்ள தொழில்நிறுவனங்கள் தங்களது தொழில் யோசனைகளைச் சோதித்துப் பார்ப்பதற்கும், ஆற்றல்களை வளர்த்துக் கொள்வதற்கும், விரிவடைவதற்கும் உகந்த சூழலையும் வழங்குகிறது.
- **குடியிருப்பு வட்டாரத் தொழில்நிறுவன இடம் உருவாக்க மானியம்.** குடியிருப்பு வட்டார வணிகர்கள் ஏற்பாடு செய்யும் தேர்ந்தெடுக்கப்பட்ட இடம் உருவாக்க நடவடிக்கைகளின் தகுதிபெறும் செலவுகளுக்கு 50% வரை மானியம் கிடைக்கும். ஒவ்வொரு நடவடிக்கைக்கும் அதிகபட்சம் \$10,000



மின்னிலக்கமயமாக்கம் சாதகமாக்கப்படும்

- சிறிய, நடுத்தர நிறுவனங்கள் எளிதில் பயன்படுத்தக்கூடிய, மலிவான செயற்கை நுண்ணறிவுத் தீர்வுகளை **ஆக்கத்திறன்மிகு செயற்கை நுண்ணறிவு சோதனைக்களம்** வழங்கும். பல்வேறு துறைகளைச் சேர்ந்த நிறுவனங்கள் மேல்மட்ட, கீழ்மட்ட செயல்பாடுகள் இரண்டையும் மேம்படுத்திக்கொள்ள இது துணைபுரியும்

எண்களில்

> 10-ல் 9க்கு மேல்

இதுவரை 17,000-க்கும் மேற்பட்ட குடியிருப்பு வட்டாரக் கடைகள் மின்கட்டண முறைகளைப் பயன்படுத்தத் தொடங்கியுள்ளன

94%

2022-ஆம் ஆண்டு சிங்கப்பூரில் மின்னிலக்கத் தொழில்நுட்பத்தைப் பயன்படுத்திய சிறிய, நடுத்தர நிறுவனங்களின் விகிதம் இது. 2018-ஆம் ஆண்டைவிட இது 20% அதிகம்

சிறிய, நடுத்தர நிறுவனங்கள் சங்கத்தின் தலைவர் ஆங் யூயிட்:

“பத்து ஆண்டுகளுக்குமுன், நாம் மின்னிலக்கமயமாக்கலைப் பற்றி பேசிக் கொண்டிருந்தோம். பல நிறுவனங்கள் மின்னிலக்கமயமாக்கலில் முன்னேற்றம் அடைந்து கொண்டிருந்தன. ஆனால் செயற்கை நுண்ணறிவுடன், காலம் சுருங்கிவிட்டது. ஒரே ஆண்டுக்குள், எவ்வளவோ மாறிவிட்டது.

நாம் திறன் மேம்பாட்டுக்கு அதிக முக்கியத்துவம் அளித்து, நமது ஊழியரணியின் திறனை வளர்க்க இத்தனைத் திட்டங்களையும் சரியான தருணத்தில் அமலாக்கியிருக்கிறோம்.”



கரியமிலவாயு வெளியாக்கம் குறைவாகவுள்ள, நீடித்த நிலைத்தன்மைமிக்கப் பொருளியலுக்கு நிலைமாற்றம்

நாங்கள் பின்வரும் வழிகளில் பசுமை நிலைமாற்றத்திற்கு ஆதரவளிப்போம்:

- இன்னும் அதிகமான துறைகளை உள்ளடக்கும் வகையில் **எரிசக்தி சிக்கனத்திறன் மானியத் திட்டத்தை** மேம்படுத்துவோம். கரியமிலவாயு வெளியாக்கத்தைக் குறைப்பதற்கு இலட்சியவாதத் திட்டங்களை வகுக்கும் நிறுவனங்களுக்குக் கூடுதல் ஆதரவு வழங்குவோம்
- தொழில்நிறுவன நிதி ஆதரவு-பசுமைத் திட்டத்தை** 2026 மார்ச் மாதம் வரை நீட்டிப்போம். அதோடு, பசுமைத் தீர்வுகளின் பயன்பாட்டை உள்ளடக்கும் வகையில் திட்டத்தை விரிவுபடுத்துவோம்
- பெரிய நிறுவனங்கள் தங்களது நீடித்த நிலைத்தன்மை அறிக்கையில் பயணத்தைத் தொடங்குவதற்கு உதவியாக **நீடித்த நிலைத்தன்மை அறிக்கையில் மானியத்தை** அறிமுகப்படுத்துவோம். நாங்கள் நிதி ஆதரவு வழங்குவதோடு, சிறிய, நடுத்தர நிறுவனங்கள் தங்களது நீடித்த நிலைத்தன்மை அறிக்கையைத் தயாரிக்க உதவும் ஒரு திட்டத்தைத் தொடங்க சேவை வழங்குநர்களுடன் கூட்டு முயற்சி எடுப்போம்
- தொழில்துறை வசதிகளின் எரிசக்தி சிக்கனத்திறனைக் கூட்டி, கரியமிலவாயு வெளியாக்கத்தைக் குறைக்கும் இன்னும் அதிகமான திட்டப்பணிகளுக்கு ஆதரவளிக்க, கரியமிலவாயு வெளியாக்கத்திற்கான **வளங்களின் செயலாற்றல் மானியத்தை** மேம்படுத்துவோம்



தொழிலாளர்களுக்குப் பசுமைத் திறன்கள் கற்பிக்கப்படும்

நமது தொழிலாளர்கள் வளர்ச்சிகாணும் பசுமைத் துறைகளில் வேலை வாய்ப்புகளைப் பெற, பின்வரும் வழிகளில் ஆதரவளிக்கிறோம்:

- (i) நீடித்த நிலைத்தன்மை அறிக்கையில் மற்றும் உறுதியளிப்பு, (ii) எரிசக்தி, ஆகிய இரு முக்கியத் துறைகளின் திறன்களை அடையாளம் கண்டு, பயிற்சித் திட்டங்களைத் தயாரிப்பதற்காக, **பசுமைத் திறன் குழுவின்** கீழ் தொழில்துறை, பயிற்சி நிறுவனங்கள், தொழிற்சங்கங்கள் ஆகியவற்றுடன் சேர்ந்து செயல்படுகிறோம்
- கரியமிலவாயு நிர்வாகம், சேவைகள், வர்த்தகம்** ஆகியவற்றில் பயிற்சித் திட்டங்களைத் தயாரிக்க, சிங்கப்பூர் தேசியப் பல்கலைக்கழகம், நன்யாங் தொழில்நுட்பப் பல்கலைக்கழகம் ஆகியவற்றுடன் சேர்ந்து செயல்படுகிறோம்



பங்காளித்துவங்கள் விரிவுபடுத்தப்படும்

தொழில்துறை உருமாற்றத்தைத் தூண்ட, வர்த்தகச் சங்கங்கள் மற்றும் சபைகளுடனான பங்காளித்துவங்களை விரிவுபடுத்துவோம். அதற்காக:

- தனியார் துறை, பொதுத் துறை ஆகியவற்றுடன் **தொழில் போட்டித்திறன் செயற்கூட்டணியை** அமைப்போம். மனிதவளம், நிலம், சட்டவிலிகள் போன்றவற்றின் போட்டித்திறனை வலுப்படுத்த பரிந்துரைகளைக் கூட்டாக உருவாக்குவோம்
- பகிர்சூடிய வளங்களைப் பெருக்கவும், வர்த்தகச் சங்க, சபை செயலகங்களின் ஆற்றலை வளர்க்கவும் சிங்கப்பூர் தொழில் கூட்டமைப்புடன் சேர்ந்து செயல்படுவோம். **மின்னிலக்கமயம், நீடித்த நிலைத்தன்மை, அனைத்துலகமயமாக்கம்** போன்ற முக்கிய அம்சங்களில் உறுப்பினர்களுக்கு ஆதரவளிப்பது இதன் நோக்கம்
- அரசாங்கத்துடன் தொழில் செய்வதற்கான பரிவர்த்தனைச் செலவுகளைக் குறைக்க தொழில்துறையுடன் பங்காளித்துவம் அமைக்கப்படும். இதற்காக, **“Tender Lite”** மற்றும் **“GeBiz” விநியோகிப்பாளர் கோப்பு வைப்பகம்** போன்ற கொள்முதல் நடைமுறைகளும், **“eGuarantee@Gov”, “One-Stop Payroll”** போன்றவற்றின் மூலம் மின்னியல் நடைமுறைகளும் சீராக வழங்கப்படும்



எண்களில்

2,000

எரிசக்திச் செலவுகளைக் குறைப்பதற்காக 2022-ல் தொடங்கப்பட்ட எரிசக்தி சிக்கனத்திறன் மானியத்தைப் பயன்படுத்தியுள்ள சிங்கப்பூர்த் தொழில்நிறுவனங்களின் எண்ணிக்கை இது

> 30,000

வர்த்தக, தொழில் அமைச்சு, வர்த்தகச் சங்கங்கள் மற்றும் சபைகள் சென்ற ஆண்டு தொடங்கிய SME நிலையங்களின் திறனாற்றல் மேம்பாட்டுத் திட்டங்களுடன் பயனடைந்த சிறிய, நடுத்தர நிறுவனங்களின் எண்ணிக்கை இது

HSBC வணிக வங்கிப் பிரிவின் தலைவர் பிரியா கினி:

“பசுமைத் தீர்வுகளைச் செயல்படுத்தும் நிறுவனங்களும் பயனடையும் வகையில் தொழில்நிறுவன நிதி ஆதரவுத் திட்டம் விரிவுபடுத்தப்படுவது சிறப்பு.

இன்னும் அதிகமான நிறுவனங்கள் நீடித்த நிலைத்தன்மை தீர்வுகளை, தொழில்நுட்பங்களை அல்லது பொருள்களைப் பயன்படுத்தும்போது, தொழில்துறையின் ஒட்டுமொத்த உருமாற்றமும் ஆதரவு பெறுவதோடு, பொருளியலின் மற்ற அங்கத்தினர்களுக்கும் புதிய வாய்ப்புகள் உருவாகும்.”

PwC சிங்கப்பூர் நிறுவனத்தின் எரிசக்தி, பயண்டு, வளங்கள் பிரிவின் வரித் தலைவர் ஐரீன் டாய்:

“எல்லோருக்கும் வாய்ப்பு கிடைப்பதை உறுதி செய்வதோடு, சிங்கப்பூர் வெளிநாட்டுத் திறனாற்றலை ஈர்ப்பதற்கும் வாய்ப்பு அமைகிறது. ஒட்டுமொத்த நீடித்த நிலைத்தன்மை சூழலிலும் உள்ளூர்த் திறனாற்றலை வளர்க்க இது உதவியாக இருக்கும்.

சிங்கப்பூரர்கள் புதிய வாழ்க்கைத்தொழில் பாதைகளில் அடியெடுத்து வைக்க பலதரப்பட்ட புதிய வாய்ப்புகள் கிடைக்கும். நீடித்த நிலைத்தன்மை முனைப்பிலிருந்து உருவாகும் புதிய வேலைகள் அவை.”

இது ஏன் முக்கியம்?

சிங்கப்பூர் ஆசியாவின் ஆகப் போட்டித்திறன்மிக்க நாடாகவும், உலகின் நான்காவது போட்டித்திறன்மிக்க நாடாகவும் தொடர்ந்து திகழ்வதாக, 2023 ஜூன் மாதம் வெளியிடப்பட்ட அனைத்துலக நிர்வாக மேம்பாட்டுக் கழகத்தின் உலகப் போட்டித்திறன் தரவரிசை காட்டுகிறது.

ஆனால், அனைத்துலகப் போட்டித்திறன் தூழல் மிகவும் ஆற்றல்மிகுந்ததாக நீடித்து வருகிறது. அதனால், கலாச்சாரம், யோசனைகள், வணிகம் ஆகியவற்றுக்கான நடுவமாக நமது நிலையை நாம் தொடர்ந்து வலுப்படுத்தவேண்டும்.



துடிப்புமிக்க நடுவத்தை உருவாக்குவோம்

குடியிருப்பாளர்கள், சுற்றுப்பயணிகள் இருவரையும் கவரும் விடுவிறுப்பான வாழ்க்கைபாணி, பொருளியல் நடுவமாக நமது ஈர்ப்புத்திறனை நாங்கள் தொடர்ந்து வலுவாக்குவோம். அதற்காக:

- **நான்காவது சுற்றுப்பயணத்துறை மேம்பாட்டு நிதிக்கு** \$300 மில்லியனுக்குமேல் ஒதுக்குகிறோம். புதிய பொருள்களையும் அனுபவங்களையும் தயாரித்து விளம்பரப்படுத்தவும், ஏற்கனவே இருப்பவற்றைப் புதுப்பிக்கவும், சுற்றுப்பயணத்துறை ஊழியர்களின் திறனை மேம்படுத்தவும் இந்நிதி துணைபுரியும்
- **வேறெங்கிலும் இல்லாத, உயர்தரமான அனுபவங்களை** சிங்கப்பூரில் உருவாக்குவோம்



போட்டித்திறன் வலுவாக்கப்படும்

நமது அனைத்துலக வர்த்தகப் போட்டித்திறனை நாங்கள் தொடர்ந்து வலுவாக்குவோம். அதற்காக:

- **பங்காளி நாடுகளுடன் வர்த்தகத்தையும் முதலீட்டையும்** முன்னேற்றுவோம், குறிப்பாக வளரும் சந்தைகளில்
- **மின்னிலக்கப் பொருளியல் ஒப்பந்தங்கள், பசுமைப் பொருளியல் ஒப்பந்தங்கள்** ஆகியவற்றின் மூலம் பசுமை மற்றும் மின்னிலக்கப் பொருளியல் பங்களிப்புகளைத் தொடங்குவோம்
- அனைத்துலக அரங்கில் விரிவடைய முயற்சி செய்யும் உள்ளூர் நிறுவனங்களுக்கு **சந்தை ஆயத்தநிலை உதவி, தொழில்நிறுவன மேம்பாட்டு மானியம், அனைத்துலகமயமாக்கத்திற்கான இரட்டை வரிக் கழிவுத் திட்டம்** ஆகியவற்றின் மூலம் ஆதரவளிப்போம்
- **கரிமப் புள்ளி, உயிர்எரிபொருள்** போன்ற அதிக தேவையுள்ள துறைகளில் புதிய வர்த்தகப் புழக்கத்தை ஊக்குவிப்போம்
- **ஆசியான் AEO பரஸ்பர அங்கீகரிப்பு ஏற்பாட்டின்கீழ்,** அங்கீகரிக்கப்பட்ட பொருளியல் நிறுவனங்களுக்கு இடையிலான சரக்குக் கைமாற்றத்திற்கு ஏதுவாக வேகமான பத்திரப் பரிமாற்றமும் அனுமதியளிப்பும் அமலாக்கப்படும்

எண்களில்

13.6 பில்லியன்

சிங்கப்பூருக்கு 2023-ல் வருகையளித்த அனைத்துலகப் பயணிகளின் எண்ணிக்கை இது



> 20,000

பொருளியல் வளர்ச்சிக் கழகம் சென்ற ஆண்டு \$12.7 பில்லியன் மதிப்புள்ள நிலைச்சொத்து முதலீட்டுக் கடப்பாடுகளை சிங்கப்பூருக்கு ஈர்த்ததன் பலனாக சிங்கப்பூரில் உருவாக்கப்பட்ட வேலைகளின் எண்ணிக்கை இது

\$2 டிரில்லியன்

2023 ஆண்டில் சிங்கப்பூரின் மொத்த பொருள், சேவை வர்த்தகத்தின் மதிப்பு இது. 2005-ஆம் ஆண்டின் \$890 பில்லியனைவிட இது அதிகம்

30% வளர்ச்சி

ஆசியான் வட்டாரப் பொருள் வர்த்தகம் 2018-ஆம் ஆண்டின் US\$645 பில்லியனிலிருந்து 2022-ல் US\$857 பில்லியனுக்கு வளர்ச்சி அடைந்தது¹

ஆதாரங்கள்:

¹ஆசியான் முக்கியப் புள்ளிவிவரங்கள் 2023



மேல்விவரம் அறிய விரைவுத் தகவல் (QR) குறியீட்டை வருடுங்கள், அல்லது வர்த்தக, தொழில் அமைச்சின் mti_email@mti.gov.sg மின்னஞ்சல் முகவரியில் தொடர்பு கொள்ளுங்கள்

GoBusiness

தொழில்நிறுவனங்களுக்குக் கிடைக்கும் ஆதரவு பற்றி மேல்விவரம் அறிய GoBusiness இணையவாசலை நாடுங்கள். மானியங்களுக்கு விண்ணப்பம் செய்யுங்கள், அல்லது மின்-ஆலோசகரைப் பயன்படுத்தி எளிமையான சில கேள்விகளுக்குப் பதிலளித்து, அரசாங்கத் திட்டங்களுக்கு நீங்கள் தகுதி பெறுகிறீர்களா என்பதைத் தெரிந்து கொள்ளுங்கள்.



தொழில்நிறுவன ஆதரவுக் குழு

தொழில்நிறுவன ஆதரவுக் குழு உங்கள் தொழிலின் சட்டவிதிமுறை தேவைகளுக்கும் சவால்களுக்கும் ஆதரவளித்து, சட்டவிதிமுறைகளுக்கு உடன்படும் செலவுகளைக் குறைக்கவும் தொழிலில் புத்தாக்கத்தை ஊக்குவிக்கவும் என்ன செய்ய முடியும் என்பதைத் தெரிந்துகொள்ள ஒரு சிறு மதிப்பாய்வில் பங்கெடுங்கள்.



SME

நிலையங்கள்

எங்களது அனுபவமிக்கத் தொழில் ஆலோசகர்கள், வெளிநாட்டில் தொழில் விரிவாக்கம், நிதியளிப்பு, உற்பத்தித்திறன், மனிதவளம் போன்ற பிரிவுகளில் உதவி வழங்குவதன்வழி உங்கள் தொழிலின் வளர்ச்சிக்கு ஆதரவளிப்பார்கள். உங்களுக்கு விருப்பமான SME நிலையத்தில் இலவசமாகத் தனிப்பட்ட ஆலோசனை பெற பதிவு செய்யுங்கள்.



தலைமைத் தொழில்நுட்ப அதிகாரி சேவை

உங்கள் நிறுவனத்தின் மின்னிலக்கத் தயார்நிலையைச் சொந்தமாக மதிப்பிடவும், மின்னிலக்கமயமாக்கத்தில் உள்ள குறைபாடுகளை அடையாளம் காணவும், உங்கள் தொழிலின் தேவைகளுக்கு ஏற்ப மின்னிலக்கத் தீர்வுகளைக் கண்டறியவும் எளிமையான சில கேள்விகளுக்குப் பதில் அளித்திடுங்கள். தகுதிபெறும் நிறுவனங்கள், பகிர்வுச் சேவை வழங்கும் மின்னிலக்க ஆலோசகர்களிடமிருந்து மின்னிலக்க ஆலோசனை சேவைகளும் பணித்திட்ட நிர்வாக ஆதரவும் பெறலாம்.



புத்தாக்க நிலையங்கள்

சிறிய, நடுத்தர நிறுவனங்களின் தொழில்நுட்பப் புத்தாக்கத் திறனை மேம்படுத்துவதற்காக, உயர்கல்விக்கழகங்கள், ஆய்வுக் கழகங்கள் ஆகியவற்றுடன் கூட்டிணைந்து புத்தாக்க நிலையங்கள் அமைக்கப்பட்டன. சிறிய, நடுத்தர நிறுவனங்கள் குறிப்பிட்ட துறைகளில் தொழில்நுட்பத் திட்டப்பணிகளை உருவாக்கவும் சோதித்துப் பார்க்கவும் தேவைப்படும் வசதிகள், ஆலோசனை, பயிற்சி, தொழில்நுட்பச் சேவைகள் ஆகியவற்றை இந்நிலையங்கள் வழங்குகின்றன.



தொழில்களுக்கு ஆதரவளிக்கும் நடவடிக்கைகள்

தொழில்கள் போட்டித்திறனுடன் திகழும் அதே வேளையில் நேரத்தையும் செலவையும் குறைப்பது எப்படி? நிதி அமைச்சின் தொழில்களுக்கு ஆதரவளிக்கும் நடவடிக்கைகள் பற்றிய அண்மைத் தகவலை இந்தப் படவிளக்கத்தில் பார்த்துத் தெரிந்து கொள்ளுங்கள்.

